

Kemm huma reżiljenti l-għaqdiet volontarji



Dr John Baptist Gauci
Segretarju Ġenerali

Is-sugġett li kelli f'moħħi li nikteb dwaru din is-sena f'dawn il-faċċati oriġinarjament kien differenti minn dan li qbadt hawnhekk, imma wara li ħsibtha ftit għidt bejni u bejn ruħi li mhux se terġa' tigi ni opportunità daqshekk f'waqtha biex naqbadha fuq hekk. Ovvjament qed nirreferi għall-COVID-19! Nittama li sas-sena d-dieħla dan il-famuż virus ikun biss memorja, waħda xejn sabiħa, imma ħaġa tal-passat. Fl-istess waqt, naħseb li bħala komunità tgħallimna ħafna minn din il-maltempata qalila, u nittama li s-settur tal-volontarjat ukoll ħa tagħlima jew tnejn minn din l-esperjenza, fosthom fuq ir-reżiljenza. Kollox ward u żahar meta l-affarijiet mexjin sew, imma xħin tiltaqa' mar-riħ jonfoħ kontra b'saħħtu kollha, kemm aħna kapaċi nibqgħu għaddejnin u ma negħrqux? U mbagħad, wara li jgħaddi kollox, kemm inkunu kapaċi li nqumu fuq saqajna malajr? Din hi r-reżiljenza li qed nagħmel referenza għaliha.

Bla dubju ta' xejn, is-settur tal-volontarjat, bħal tista' tgħid kwalunkwe settur ieħor fil-pajjiż, ħa daqqa ta' ħarta li mhux faċli li jqum minnha. Din il-pandemija ma konniex qed nistennewha u lanqas ma konna qed nippreparaw għaliha, imma giet f'salt. F'temp ta' ftit jiem minn mindu tfaċċa l-ewwel każ fil-gzejjer tagħna, ingħalqu l-istituzzjonijiet edukattivi kollha, u kull min hu involut f'xi każin, fil-fond ta' qalbna, anke jekk ma ridniex nammettu, konna nafu li l-każini kien se jmisshom l-istess xorti f'qasir żmien. Ĥsibna li se tkun diffiċli biex tagħlaq il-bibien u taqbad rutina differenti, imma fil-verità ftit konna nafu, jew forsi ma ridniex naċċettaw, li se tkun ferm iktar diffiċli biex terġa' tiftaħ wara li jgħaddi l-aġħar.

Gerbbru l-ġranet, il-ġimgħat u saħansitra ix-xhur, u fl-aħħar kellna l-opportunità li l-każini jerġgħu jifthu bil-mod. Bħala każin, aħna ftahna mal-ewwel ġurnata li kienet tippermetti l-ligi, imma mhux la kemm tiftaħ il-bibien. In-nies

kien għadhom beżgħana xi ftit. Il-bidu dejjem iebes. Sal-lum għadna ma ġejniex għan-normalità, allavolja wisq nibza' li lanqas jien ma naf x'inhi iktar din il-famuża "normalità ġdida". Imma għallinqas bdejna l-mixja, twila kemm hi twila, biex nerġgħu għal li konna ftit ilu.

Sadanittant, l-ispejjeż li għandu każin bħal tagħna jibqgħu hemm, forsi ħarira inqas minn qabel. Id-differenza l-kbira qiegħda fid-dħul li l-għaqda għandha. Ma' sħabi fil-każini, kemm fil-Mellieħa u kif ukoll f'lokalitajiet oħra, nitkellem u l-istess għafsa qed iħossu. L-għajjuna li ta u qed jagħti l-Gvern Ċentrali lill-każini tal-banda u lill-għaqdiet volontarji kienet u għadha vitali u essenzjali, u ta' dan il-koll kemm aħna grati ħafna, imma żgur li mhux biżżejjed. Ma nixtieqx ninftehem ħażin – m'iniex ngħid bl-ebda mod li qed nistenna iktar għajjuna diretta mill-gvern, xejn affattu. Li qed ngħid hu li hemm bżonn li kull għaqda tqum fuq saqajha mill-aktar fis possibbli sabiex terġa' tibda ddawwar ir-rota tagħha hi, mingħajr xkiel u mingħajr bsaten. Intenni li mas-saħħa tan-nies ma tistax tiċċajta, u dak hu prinċipju sagrosant, imma nibza' li f'ċirkostanzi bħal dawn ħafna jinsew, jew forsi jagħtu inqas importanza, lis-saħħa mentali tal-persuni. Personalment naf bil-wisq iktar nies li tul dawn ix-xhur batew bl-ansjetà u disturbi oħra mentali li jgħibu magħhom l-iżolament u l-bidla mir-rutina, minn kemm naf nies li mardu bil-COVID. Ir-raġuni ta' dan probabilmment hi li jien involut fil-każin, u naf nies li l-unika ħarġa tagħhom hi li f'xi ħin matul il-ġurnata jinżlu sal-każin jiltaqgħu ma' sħabhom biex jgħidu kelma, u dan hu l-unika żvog li għandhom. Wara kollox, il-każini għandhom dan ir-rwol ukoll, irwol li ħafna ma jagħtux kasu imma wieħed importanti, irwol soċjali.

Dan apparti r-rwol edukattiv tal-każini tal-banda, dak li jipprovdur tagħlim tal-mużika b'xejn f'ambjent sigur u b'dedikazzjoni liema bħalha. Permezz tal-edukazzjoni mużikali ma titgħallimx biss "iddoqq il-banda", imma tmur iktar 'il bogħod minn hekk. Għandek fost oħrajn it-tagħlim artistiku, id-dixiplina, ir-ritmu, l-

Festa 2020

opportunità li tisma' lil ta' madwarek, taħdem f'tim. B'xorti tajba, l-Għaqda tagħna mis-sena l-oħra kellha ppjanat għal din is-sena proġett sabiex nibdew nużaw ferm iktar it-teknoloġija fit-tagħlim mużikali; dan grazzi għal proġett fl-iskema "It-taħriġ mużikali taż-żgħażaġh fil-każini tal-Banda, 2020", amministrat mill-Aġenzija Żgħażaġh u mill-Għaqda Nazzjonali Każini tal-Banda. Qatt ma kien il-ħsieb tagħna li naqilbu kompletament it-tagħlim għall-mod virtwali, imma għallinqas kellna l-għodda biex stajna nagħmlu dan meta ġejna kostretti li nagħmlu hekk mingħajr wisq telf ta' żmien. Kemm it-tagħlim tat-teorija tal-mużika, kif ukoll it-tagħlim tal-prattika tal-istrument beda jsir online. Għad li naħseb li kien suċċess, xorta waħda, fl-opinjoni tiegħi, ma jistax jissostitwixxi għalkollox it-tagħlim tradizzjonali. Imma hu x'inhu, dan ukoll serva sabiex jagħti iktar reżiljenza lill-Għaqda tagħna u b'hekk ma waqafniex ħesrem.

Ir-reżiljenza ma tibbażax ruħha biss fuq kemm għandek finanzi fis-sod sabiex tkun tista' ma tfallix meta jinqala' l-għawġ. Hemm ukoll element qawwi ta' kemm l-għaqda volontarja tkun kapaċi tkun dinamika biex tilqa' għas-sitwazzjonijiet li jinbidlu kontinwament, f'qasir żmien, mingħajr hafna avvizi jew daqq ta' trombi. Ma nistgħux nibqgħu nistennew li l-manna taqa' mis-sema, għallinqas mhux il-ħin kollu! Irridu nieħdu li nistgħu mis-sitwazzjoni bl-intelliġenza u l-ħidma tagħna, inħarsu 'l quddiem b'vizjoni,

nibnu alleanzi godda ma' setturi varji tas-soċjetà, u naħdmu halli l-futur ikun aħjar mill-preżent u mill-passat. Irridu nagħmlu l-parti tagħna kollha kemm aħna, u fl-istess hin ma nistgħux naslu li naċċettaw li jkun hawn min l-importanza u l-istess eżistenza tal-għaqdiet volontarji jagħtiha bis-sieq. Għax inkella jasal iż-żmien li ngħidu li darba f'pajjiżna kien hawn l-għaqdiet volontarji, imma dawn kellhom jagħlqu l-bibien tagħhom darba għal dejjem, jew minħabba l-COVID, jew minħabba xi haġa oħra, mietu u ntesew. Ikun għajb għalina u għal ta' warajna.

Għaqda tkun reżiljenti skont kemm tkun investiet fil-passat fir-rizorsi tagħha, kemm dawk tangibbli, imma iktar importanti, ir-rizors umani. Naħseb li l-Għaqda Mużikali Imperial ilha għal diversi snin taħdem fuq dawn l-oqsma, u ninsab ċert li l-ħsieb huwa li tkompli fuq dawn il-passi. Haġa minn ewl id-dinja, il-metodi ta' kif tagħmel dan inbidlu matul is-snin, u allahares ma kienx hekk. F'dawn l-aħħar snin l-Għaqda investiet hafna hin u rizors biex tibbenifika minn diversi skemi ta' fondi u twettaq proġetti li jolqtu diversi aspetti li jikkarakterizzaw il-ħajja f'każin tal-banda. Dan ma sarx mingħajr tbatija u mingħajr saġrificiċċi, imma b'ħafna dedikazzjoni u impenn. Għad baqa' xi jsir? Dażgur, u mhux f'it, imma dak li jagħmel l-Għaqda tagħna waħda reżiljenti u b'saħħitha sabiex tilqa' għall-ħalel fil-maltemp u twarrad meta jasal il-bnazzi.

Il-festa t-tajba lil kulħadd!



Ph Borg Ltd.

FUEL & LPG SUPPLIER

WE DELIVER FUEL AND LPG TO
Hotels ◊ Domestic ◊ Industrial ◊ Farms ◊ Yachts

WE FOCUS ON

- ◊ Timely deliver
- ◊ Flexible credit terms
- ◊ 24/7 delivery service
- ◊ Excellent quality products

... all of which are offered by our **trained staff** and well **equipped vehicles**.



find us on facebook


Ph.Borg Ltd.

Joseph Yard, Triq Il-Prinjol, Wied Il-Ghasel, L/O Naxxar, NXR 6345
mob: 9949 1177 **web:** www.phborgltd.com **email:** info@phborgltd.com



Bayleaves

Restaurant and Pizzeria



Open From
Thursday to Monday
6pm Onwards

9, Triq il-Kbira
Mellieħa, MLH2310
Malta

Tel: 21521281